



Circular letter No/GR/43/2023

ஆயர் சுற்றுமடல்

ஈசோ மெசியாவில் அன்புக்குரிய அருட்தந்தையரே! அருட்சகோதரர்களே!

அன்பு இறைமக்களே! நம் தந்தையம் கடவுள்படருந்தும்

ஆண்டவராம் ஈசோ மெசியாபடருந்தும் அமைதியும் அருளும் உர்த்தாகுக!

அனைவருக்கும் உயிர்ப்புப் பெருவிழாவின் வாழ்த்துகளைத் தெரிவித்துக் கொள்கிறேன். உயிர்த்த இயேசுவின் ஆற்றல் உங்கள் உள்ளங்களில் குடிகொள்வதாக. சில முக்கியமான விஷயங்களை உங்களோடுப் பகிர்ந்து கொள்வதற்காக இச்சுற்றுமடலை எழுதுகிறேன்.

இறையழைத்தல் வாரம்

ஈசோ மெசியாவில் அன்பிற்குரியவர்களே,

“தம் ஒரே மகன் மீது நம்பிக்கை கொள்ளும் எவரும் அழியாமல் நிலைவாழ்வு பெறும் பொருட்டு அந்த மகனையே அளிக்கும் அளவுக்குக் கடவுள் உலகின்மேல் அன்பு கூர்ந்தார்” என யோவான் நற்செய்தி மூன்றாம் அதிகாரம் 16 ஆம் இறைவார்த்தைக் கூறுகிறது. தம் ஒரே மகனின் மனிதராதல் வழியாக உலகை மீட்ட கடவுள், மகனின் பணியைத் தொடர சீடர்களை அழைத்தார். “என் பின்னே வாருங்கள்; நான் உங்களை மனிதரைப் பிடிப்பவர் ஆக்குவேன்” (மாற் 1:17) என்னும் ஈசோவின் அழைப்பை ஏற்று சீடர்கள் அவரைப் பின்பற்றினர். இன்றும் கடவுளின் அழைப்புக்குச் செவிமடுத்து தங்கள் வாழ்வை அர்ப்பணித்த ஏராளமான குருக்களும் ஆண் மற்றும் பெண் துறவத்தாரும் உலகில் நாற்றிசைகளிலும் இறைப்பணி செய்து வருகின்றனர். ஆயனில்லா ஆடுகளைப் போன்று அலைக்கழிக்கப்பட்ட மக்களைக் கண்டபோது பரிவு கொண்ட ஈசோ, இன்று நம்மையும் அழைக்கிறார்.

இவ்வழைப்பை ஏற்கும் பொருட்டு, இறையழைத்தலின் விதைகளை பிள்ளைகளின் மனங்களில் விதைக்க வேண்டிய பொறுப்பு பெற்றோர்கள், ஆசிரியர்கள், ஞானப்பெற்றோர்கள், பெரியவர்கள் என அனைவருக்கும் உண்டு. குடும்ப செபம், முறையாக மறைக்கல்வியை போதித்தல், கடவுளுக்கு உகந்த வாழ்க்கை நடத்துதல் போன்றவற்றின் வழியாக இறையழைத்தலின் விதைகளைப் பிள்ளைகளின் மனங்களில் விதைக்கலாம்.

இறையழைத்தலை ஊக்குவிக்க செபம் அவசியம். “அறுவடை மிகுதி; வேலையாளர்களோ குறைவு. ஆகையால் தேவையான வேலையாள்களைத் தமது அறுவடைக்கு அனுப்பும்படி அறுவடையின் உரிமையாளரிடம் மன்றாடுங்கள்” (மத் 9:37-38) என்பது ஈசோவின்

வேண்டுகோளாக இருக்கிறது. இவ் இறைவார்த்தைகள் நம்முடைய மறைமாவட்டத்திற்கு மிகவும் பொருந்தும். குமரி முதல் மதுரை வரை 9 மாவட்டங்களிலாக விரிந்துக் கிடக்கும் நமது தக்கலை மறைமாவட்டத்தில் பணிச் செய்ய ஏராளமானவர்கள் தேவை. இவற்றைக் கருத்தில் கொண்டு நமது மறைமாவட்டத்தில், இவ்வாண்டு ஏப்ரல் 16 தொடங்கி 30 ஆம் தேதி வரை இறையழைத்தல் நாட்களாக அனுசரிக்கப்படுகிறது. இந்நாட்களில் இழையழைத்தலுக்காக செபிப்போம். மேலும் இறையழைத்தலைக் குறித்த விழிப்புணர்வை ஏற்படுத்தவும் ஊக்குவிக்கவும் சிறப்பு நிகழ்வுகளையும் ஏற்பாடு செய்ய அன்புடன் கேட்டுக் கொள்கிறேன். சிறப்பு நிகழ்வுகளுக்கான நெறிமுறைகள், மறைமாவட்ட இறையழைத்தல் ஊக்குவிப்பாளர் அருள்தந்தை வழியாக உங்களிடம் ஏற்கனவே தரப்பட்டுள்ளன.

குருத்துவ வாழ்விற்கான அழைத்தலை ஏற்க விரும்பும் ஆண்பிள்ளைகளுக்காக இறையழைத்தல் முகாம், முக்கூட்டுக்கல் புனித மரியா இளங்குருமடத்தில் வைத்து, மே மாதம், 16 ஆம் தேதி மாலை 5 மணிமுதல் 18 ஆம் தேதி மாலை 4 மணி வரை நடத்தப்படுகிறது. 10, 12 மற்றும் கல்லூரி முடித்தவர்கள் இதில் பங்குப் பெறலாம். மேலும் ஒரு சிறப்பு முகாமானது 8, 9 மற்றும் 11 ஆம் வகுப்பு முடித்த ஆண்பிள்ளைகளுக்காக, மே 23 ஆம் தேதி மாலை 5 மணி தொடங்கி 24 ஆம் தேதி மாலை 4 மணிவரை நடத்தப்படுகிறது. இம்முகாங்களில் பங்கேற்க உங்கள் பங்குகளிலிருந்து பிள்ளைகளை அனுப்பி வைக்க வேண்டுமென அன்புடன் கேட்டுக் கொள்கிறேன்.

### விசுவாசப் பயிற்சி விழா – விபிவி 2023

இளம்வயதில் குழந்தைகளின் மனதில் ஆழமான நம்பிக்கையை ஊன்ற வேண்டியது குடும்பம் மற்றும் பங்குச் சமூகத்தின் கடமையாகும். ஞாயிற்றுக் கிழமைகளில் மறைக்கல்வி பயிற்றுவித்து வருகிறோம். விசுவாசப் பயிற்சி விழா, அதை முழுவீச்சுடன் தீவிரமாக முன்னெடுப்பதற்கான நாட்களாக இருக்கின்றன. இதற்கென இவ்வாண்டு, ஏப்ரல் 30 ஆம் தேதி முதல் 14 ஆம் தேதி வரையிலான நாட்கள் ஒதுக்கப்பட்டுள்ளன. இந்நாட்களில், குறைந்தது ஆறு நாட்களாவது பங்குகளில் ‘விபிவி’ நடத்த வேண்டும் என்று அறிவுறுத்துகிறேன். இம்முயற்சியில் பங்குத்தந்தை, அருட்சகோதரிகள் மற்றும் பங்குச்சமூகத்தின் முழு ஒத்தழைப்பும் இருக்க வேண்டும் என்பதைக் கனிவுடன் நினைவுப்படுத்திக் கொள்கிறேன்.

### ‘விண்பாதையில்’ – செப மற்றும் பாடல் நூல்

அன்பானவர்களே, இறைவழிப்பாட்டில் இறைக்களின் பங்கேற்பைப் பற்றிப் பேசும் இரண்டாம் வத்திக்கான் திருச்சங்கம், திருவழிபாடுகள் வழியாக குறிப்பாகத் திருப்பலி வழியாக அருளானது நிரூற்றிலிருந்துப் புறப்படுவதுபோல நம்மை நோக்கி வழிந்தோடி வருகிறது எனக் கூறுகிறது. மேலும், அவ்வருளை மிகுதியாகப் பெற்றுக் கொள்வதற்காக, இறைமக்கள் சரியான மனநிலையுடன் அவற்றை அணுக வேண்டும் என்றும் கூறுகிறது. “அவர்கள் உரைக்கும் சொற்களோடு உள்ளமும் இணைந்திருக்க வேண்டும். கடவுளிடமிருந்து பெற்றுக் கொண்ட அருள் வீணாகா வண்ணம் அவரோடு இணைந்து உழைக்க வேண்டும்” (திருவழிபாடு, எண் 11) என்றும் அறிவுறுத்துகிறது. இதைக் கருத்தில் கொண்டு பொதுநிலையினர் மற்றும் அருட்தந்தையரின் பெரும் முயற்சியின் பயனாக, நம் மறைமாவட்ட மக்கள் இறைவழிபாடுகளில் முழுமையாகப் பங்கேற்கும் நோக்குடன் ‘விண்பாதையில்’ என்னும் நூல் தயாரிக்கப்பட்டுள்ளது. இதில்

வழிபாடுகளில் பயன்படுத்த வேண்டிய செபங்களும் பாடல்களும் கொடுக்கப்பட்டுள்ளன. இருப்பிரிவுகளைக் கொண்ட இந்நூலின் முதல் பாதியில், பல்வேறுச் செபங்கள் கொடுக்கப்பட்டுள்ளன. புனிதர்களின் நவநாட்கள், செபமாலை, சிலுவைப்பாதை, ஆராதனை, வீடு சந்திப்பு மற்றும் இதர சந்தர்ப்பங்களுக்கான செபங்கள் கொடுக்கப்பட்டுள்ளன. பிற்பாதியில் 850 பாடல்கள் கொடுக்கப்பட்டுள்ளன. திருப்பலியில் பயன்படுத்த வேண்டிய வருகைப்பாடல், திருவிருந்துப் பாடல், நன்றிப்பாடல், பொதுப்பாடல், மாதாப் பாடல், ஆராதனைப் பாடல், புனிதர்களின் பாடல் என தனித்தனியாகக் கொடுக்கப்பட்டுள்ளன. இந்நூலின் இருப்பிரதிகளாவது ஒவ்வொரு குடும்பங்களிலும் இருக்க வேண்டும் என நான் விரும்புகிறேன். இவை குடும்ப செபம், உறவிய செபம், செபக் கூட்டம், வீடு சந்திப்பு எனப் பல்வேறு வேளைகளில் பயன்படுத்தப் பேருதவியாக இருக்கும். நம்முடைய ஆன்மீக வாழ்விற்கு அவசியமாக இருக்கும் திருவிவிலியத்தைப் போன்று இதுவும் இருக்கட்டும். ஆலயத்திற்கு வரும் போது இந்நூலை எடுத்து வரும் பழக்கத்தை அனைவரும் ஏற்படுத்திக் கொள்ள வேண்டும். இப்பழக்கம் மறைக்கல்வி மாணவர்கள் மற்றும் இளையோரிடமிருந்து தொடங்கட்டும்.

நூலில் இடம்பெற்றுள்ளப் பாடல்களை பாடற்குமுவுடன் இணைந்து இறைமக்களும் பாடும் பொருட்டுத் தேவையானப் பயிற்சிகளைப் பங்கு மக்களுக்குக் கொடுக்க வேண்டும். இதற்கான முயற்சிகளை மறைமாவட்ட பாடற்குழு மேற்கொள்ளும். சிறப்புப் பயிற்சிகளும் இருக்கும். இந்நூலில் இடம்பெற்றிருக்கும் செபங்கள் திருத்தி அமைக்கப்பட்ட புதிய தமிழில் அமைந்துள்ளது. இச்செபங்களை இனிமேல் மறைமாவட்டத்தில் பயன்படுத்த வேண்டும். தனிப்பட்டப் பயன்பாட்டிற்காகப் பங்குகளில் அச்சிடப்பட்ட குறுநூல்களை இனிப் பயன்படுத்த வேண்டாம் என இதன் வழியாக அறிவுறுத்தப்படுகிறது. அப்படிப் பயன்படுத்த வேண்டும் எனில், அது மறைமாவட்ட ஆயரின் ஒப்புதலுடனே செய்ய வேண்டும். 'விண்பாதையில்' நூல் 2023 ஏப்ரல் 30 ஆம் தேதி முதல் வழக்கத்திற்கு வருகிறது.

### சீனாய் இறையியல் நிறுவனம்

பொதுநிலையினரும் அருட்சகோதரிகளும் விசுவாச இறையுண்மைகளைப் பற்றிய ஆழமான அறிவையும் தெளிவையும் பெறும் பொருட்டு, நம்முடைய மறைமாவட்டத்தில் சீனாய் இறையியல் நிறுவனம் செயல்பட்டு வருவதை நீங்கள் அறிவீர்கள். இவ்வாய்ப்பை அனைவரும் பயன்படுத்திக் கொள்ள வேண்டும் எனக் கேட்டுக் கொள்கிறேன்.

### புனித அல்போன்சா கலை மற்றும் அறிவியல் கல்லூரி

குமரி மாவட்டத்தில் உள்ள மாணவர்களுக்குத் தரமான உயர் கல்விக் கொடுப்பதில் நமது அல்போன்சா கலை மற்றும் அறிவியல் கல்லூரி தனி முத்திரைப் பதித்திருக்கிறது. இக்கல்லூரி முக்கியமாக நமது மறைமாவட்ட மக்கள் பயன்படும் பொருட்டு ஆரம்பிக்கப்பட்டது என்பதை நீங்கள் அறிவீர்கள். ஆகையால், பள்ளிக் கல்வியை முடித்த மாணவர்கள் இதில் சேர்ந்து படிக்க வேண்டும் என அறிவுறுத்துகிறேன். அறிவியல் மற்றும் கலை சார்ந்த அனைத்துத் துறைகளும் இங்கு இயங்குகின்றன. ஏழ்மையில் இருப்போருக்குச் சிறப்பு சலுகைகளும் அளிக்கப்படுகின்றன. இதரத் தகவல்களை நீங்கள் பங்குத் தந்தை மற்றும் அருட்தந்தை ஆண்டனி ஜோஸ் ஆகியோரிடமிருந்து தெரிந்து கொள்ளலாம்.

## புதுப்பிக்கப்பட்டத் திருப்பலி நூல்

புதுப்பிக்கப்பட்ட சீரோ மலபார் திருப்பலி நூல் மலையாள மொழியில் வெளிவந்து ஓராண்டுக்கு மேல் ஆயிற்று. அது தமிழாக்கம் செய்யப்பட்டு, பிரதியைத் திருத்தும் பணிகள் நடைபெறுகிறது. திருத்தப்பட்ட நூல் நமது மறைமாவட்டத்தில் இவ்வாண்டு பெந்தக்கோஸ்தே திருநாளன்று நடைமுறைக்கு வரும்.

## பேராயர் மார் ஜோசப் பவ்வத்தில் நினைவேந்தல் திருப்பலி மற்றும் கூட்டம்


நம்முடைய முன்னாள் பேராயர் மார் ஜோசப் பவ்வத்தில் அவர்கள், மார்ச் 18, 2023 அன்று இறைவனடி சேர்ந்தார்கள் என்னும் செய்தியை நீங்கள் அறிவீர்கள். குமரி மிஷன் தொடங்கி 1996 ஆம் ஆண்டுவரை சங்கனாச்சேரி உயர் மறைமாவட்டத்தின் பகுதியாக இருந்து வந்தது. அக்காலத்தில், அவர் நம்மை சந்திப்பதற்காகவும், அருளடையாளங்கள் நிறைவேற்றுவதற்காகவும் நிகழ்வுகளில் பங்கேற்பதற்காகவும் பலமுறை வந்திருக்கிறார். அவர், இங்குப் பணியாற்றிக் கொண்டிருந்த அருள்தந்தையர்களையும் அருட்சகோதரிகளையும் சந்தித்து, அவர்களுக்குத் தேவையான அறிவுரைகளையும் ஆலோசனைகளையும் வழங்கி ஊக்குவித்தும் வந்தார். அன்னாரின் அயராத முயற்சியால்தான் 1996 ஆம் ஆண்டு குமரி மிஷன் தக்கலை மறைமாவட்டம் என்னும் நிலைக்கு உயர்த்தப்பட்டது. நம்மை விட்டுப் பிரிந்து இறைவனடி சேர்ந்திருக்கும் பேராயரின் நினைவைக் கொண்டாவும் அவருக்காக செபிக்கவும் நாம் கடமைப்பட்டுள்ளோம். வருகின்ற மேய் மாதம், 04 ஆம் தேதி செவ்வாய்க்கிழமை மாலை 4.00 மணிக்கு படந்தாலுமுடு திருஇருதய ஆலய வளாகத்தில் வைத்து நினைவேந்தல் கூட்டமும் தொடர்ந்து 5.30 மணிக்கு திருப்பலியும் நடைபெறும். சங்கனாச்சேரி உயர் மறைமாவட்ட பேராயர் மார் ஜோசப் பெருந்தோட்டம் அவர்கள் இந்நிகழ்வுகளில் பங்கேற்க இசைந்திருக்கிறார். அந்நிகழ்வில் ஒவ்வொரு பங்கிலிருந்தும் ஐந்து நபர்கள் வீதம் பங்கேற்க வேண்டும் என்று அறிவுறுத்துகிறேன்.

அன்பான மக்களே, மேல் குறிப்பிட்ட நிகழ்வுகளையும் விஷயங்களையும் மனதில் கொண்டு அவை கடவுளுக்கு உகந்தவையாகவும் இறைமக்களுக்குப் பயன்மிக்கதாகவும் விளங்குவதற்காக இறைவனிடம் வேண்டுங்கள். அத்துடன் மறைமாவட்ட பணிகளுக்காகவும் எனக்காகவும் இறைவனிடம் வேண்டுங்கள். விடுமுறை நாட்களில் பிள்ளைகளின் மீது தனிக்கவனம் செலுத்துங்கள். அவர்களை நம்பிக்கையில் ஆழப்படுத்துங்கள்; ஆளுமையை வளர்த்தும் செயல்களில் ஈடுபடுத்துங்கள்; இறையழத்தலின் விதைகளை மனங்களில் ஊன்றுங்கள். உங்கள் குடும்பங்களில் இறையாசி தங்கவும், உங்கள் குடும்பங்களிலிருந்து இறையழைத்தல்கள் உருவாகவும், நீங்கள் மகிழ்ந்து வாழவும் இறைவனை வேண்டுகிறேன். இறைவன் உங்கள் அனைவரையும் நிறைவாக ஆசீர்வதிப்பாராக!

ஆயர் இல்லம்  
12.04.2023



என்றும் ஈசோ மெசியாவில்

+ 

† மார் ஜார்ஜ் இராஜேந்திரன் SDB  
தக்கலை மறைமாவட்ட ஆயர்

குறிப்பு:

இச்சுற்றுமடலை 16.04.2023, ஞாயிற்றுக்கிழமை அனைத்து பங்குகள் மற்றும் சிற்றாலயங்களில் திருப்பலிக்குப் பின் அறிவிப்பின் வேளைவில் வாசிக்க வேண்டும்.